



Fiskimálaráðið

Løgtingið

Dagfesting: 11-11-2020
Mál nr.: 20/00464-1
Málsviðgjørt:
Eftirkannað: Lógartænastan
dagfestir

Uppskot til løgtingslóg um broyting í løgtingslóg um sjófeingi (Sjófeingislógin)

(Útseta og flyta kvotur til vinnuligar royndir og verkætlanir frá 2020 til 2021, strika treytina um veiðiloyvi og fiskiloyvi í bólki 5 í sambandi við ávíst slag av vinnuligum royndum og verkætlanum ávikavist fyri royndarfiskiskap og vinnuligar fiskiroyndir)

Uppskot til

Løgtingslóg um broyting í løgtingslóg um sjófeingi (Sjófeingislógin)

(Útseta og flyta kvotur til vinnuligar royndir og verkætlanir frá 2020 til 2021, strika treytina um veiðiloyvi og fiskiloyvi í bólki 5 í sambandi við ávíst slag av vinnuligum royndum og verkætlanum ávikavist fyri royndarfiskiskap og vinnuligar fiskiroyndir)

§ 1

Í løgtingslóg nr. 152 frá 23. desember 2019 um sjófeingi (Sjófeingislógin), sum broytt við løgtingslóg nr. 59 frá 13. mai 2020 og løgtingslóg nr. 106 frá 29. juni 2020, verða gjørdar hesar broytingar:

1. § 11, stk. 8 verður orðað soleiðis:
“*Stk. 8.* Í sambandi við eftirkanning av treytunum í hesi grein kann landsstýrismaðurin krevja upplýsingar og vátanir frá eigaranum av fiskifarinum og rættindahavaranum og krevja, at eigarin av fiskifarinum og rættindahavarin útvegar upplýsingar og vátanir frá nevndarlimum, stjórn, ráðgevum, fíggingarstovnum o.ø. Landsstýrismaðurin kann krevja føroyska týðing av skjølum.”

2. Í § 11, stk. 9 verður aftan á 1. pkt. sum nýtt pkt. sett:
“Hevur rættindahavarin ikki veiðiloyvi, og lýkur hann ikki treytirnar í hesi grein, falla øll veiðirættindini hjá rættindahavaranum aftur til landið.”
3. Í § 12 verður aftan á stk. 3 sum nýtt stk. sett:
“*Stk. 4.* Í sambandi við eftirkanning av treytunum í hesi grein kann landsstýrismaðurin krevja upplýsingar og vátanir frá eigaranum av fiskifarinum og rættindahavaranum og krevja, at eigarin av fiskifarinum og rættindahavarin útvegar upplýsingar og vátanir frá nevndarlimum, stjórn, ráðgevum, fíggingarstovnum o.ø.

Landsstýrismaðurinn kann krevja
föroyska týðing av skjølum.”
Stk. 4 verður eftir hetta stk. 5.

4. Í § 12, stk. 4 verður aftan á 1. pkt. sum
nýtt pkt. sett:

“Hevur rættindahavarin ikki
veiðiloyvi, og lýkur hann ikki
treytirnar í stk. 3, falla øll
veiðirættindini hjá rættindahavaranum
aftur til landið.”

5. Aftan á § 14 verður sett:

“§ 14 a. Avlopsnøgdir av makreli,
norðhavssild og svartkjafti, sambært §
14, stk. 1, sum, sambært § 60 í
løgtingslóg um fyrisiting av sjófeingi,
vóru lutaðar út sum menningarkvota,
og har loyvistíðarskeiðið var úti 1.
januar 2020, ella sum ikki vóru lagdar
um til eignar árskvotur, sambært § 10,
stk. 3, 1. pkt. í lógini, verða, hóast
ásetingina í § 14, stk. 1, ikki settar av
til vinnuligar royndir og verkætlanir
sambært § 49 í 2020.

Stk. 2. Avlopsnøgdir, sambært § 14,
stk. 1, verða frá og við 2021 lagdar
afturat nøgdunum, sum í 2021,
sambært § 15, stk. 1 og 2, verða settar
av til vinnuligar royndir og
verkætlanir, sambært § 49, stk. 1, sbr.
§ 15, stk. 1 og 2 og § 15 b.”

6. Aftan á § 15 a verður sett:

“§ 15 b. Hóast ásetingina í § 15, stk. 1,
nr. 2 og 3 og stk. 2 verða nøgdir av
makreli og norðhavssild, sum í 2020
vóru settar av til vinnuligar royndir og
verkætlanir, sambært § 49, stk. 1, ikki
lutaðar út í 2020.

Stk. 2. Nøgdirnar av makreli og
norðhavssild, sum í 2020 vóru settar av
til vinnuligar royndir og verkætlanir,
sambært § 49, stk. 1, verða í 2021
lagdar afturat nøgdunum, sum,
sambært § 15, stk. 1, nr. 2 og 3 og stk.
2, verða settar av til vinnuligar royndir
og verkætlanir sambært § 49, stk. 1.

Stk. 3. Nøgdirnar av makreli og
norðhavssild, sum í 2021 verða lagdar
afturat samsvarandi stk. 2, kunnu bert
gagnnýttast í 2021 og falla hareftir
burtur.”

7. § 49, stk. 1 verður orðað soleiðis:
“Av kvotunum av svartkjafti,
norðhavssild og makreli, sambært § 14,
stk. 1, §§ 15-16 og rættindum sambært
§ 17, verða í minsta lagi 50% latin til
vinnuligar royndir og verkætlanir, ið
hava við sær menning, nýskap og
virðisøking í gagnnýtluni av nevndu
fiskasløgum. Av nøgdini, sambært 1.
pkt., kann kvota eisini verða latin
umsøkjarum í sambandi við ítøkilig
keyp umsøkjarans av fiskifari uttan
veiðiloyvi ella uttan fiskiloyvi í bólki
5, sum tó, áðrenn endalig tilsøgn kann
verða givin, lýkur treytirnar sambært §
5, stk. 1, nr. 2-5. Tilsøgn um kvotu,
sambært 2. pkt., verður latin, um
landsstýrismaðurin við stóði í
umsóknartilfarinum og umstøðunum
annars metir, at íløgan í fiskifarið kann
bera seg við teimum minstu
nøgdunum, ið søkt verður um. Fiskifar,
ið ikki frammanundan hevur
veiðiloyvi, ávikavist fiskiloyvi í bólki
5, er avmarkað til bert at fiska av
tillutaðu nøgdunum sambært endaligu
tilsøgnini. Fiskifar, ið ikki
frammanundan hevur veiðiloyvi,
ávikavist fiskiloyvi í bólki 5, fær ikki
veiðiloyvi, ávikavist fiskiloyvi, við
stóði í rættindum latin sambært hesum
stykki, sbr. tó stk. 4, 2. pkt.
Umsøkjarar skulu lúka treytirnar
ásettar í stk. 3, og umsøkjarar eftir
kvotum sambært 1. pkt. skulu
harumframt lúka treytirnar ásettar í stk.
5.”
8. Í § 49, stk. 5 verður aftan á “stk. 1”
sett: “, 1. pkt.”.
9. § 49, stk. 6 verður orðað soleiðis:
“Stk. 6. Landsstýrismaðurin letur
fiskifari við veiðiloyvi ella við

fiskiloyvi í bólki 5 serstakt fiskiloyvi til at fiska av kvotu fevnd av stk. 1, 1. pkt. Somuleiðis letur landsstýrismaðurin fiskifari uttan veiðiloyvi ella uttan fiskiloyvi í bólki 5 serstakt fiskiloyvi til at fiska av kvotu sambært stk. 1, 2. pkt. og stk. 2.”

10. § 49, stk. 7 verður orðað soleiðis:

“*Stk. 7.* Í sambandi við kvotur til vinnuligar royndir og verkætlanir, sambært stk. 1, 1. pkt., kann landsstýrismaðurin í serligum førum geva undantak frá kravinum um veiðiloyvi sambært stk. 5.”

11. § 50, stk. 1 verður orðað soleiðis:

“Landsstýrismaðurin kann, uttan mun til galdandi avmarkingar eftir hesi løgtingslóg, eftir ummæli frá Havstovuni, lata fiskifari við veiðiloyvi ella við fiskiloyvi í bólki 5 serstakt fiskiloyvi til royndarfiskiskap ella til fiskiskap, sum er liður í eini undirvísingarætlan. Somuleiðis kann landsstýrismaðurin, uttan mun til galdandi avmarkingar eftir hesi løgtingslóg, eftir ummæli frá Havstovuni, lata fiskifari uttan veiðiloyvi ella uttan fiskiloyvi í bólki 5 serstakt fiskiloyvi til royndarfiskiskap ella til fiskiskap, sum er liður í eini undirvísingarætlan.”

12. § 50, stk. 2 verður orðað soleiðis:

“*Stk. 2.* Landsstýrismaðurin kann í serligum førum geva undantak frá kravinum um føroyskt skrásett fiskifar.”

13. § 50, stk. 4, 2. pkt. verður orðað soleiðis:

“Hóast fiskifarið skal lúka treytirnar, sambært § 5, stk. 1, nr. 2-5, er tað ikki ein treyt, at umsóknin er knýtt at ávísingum fiskifari við veiðiloyvi ella við fiskiloyvi í bólki 5.”

14. § 50, stk. 5 verður orðað soleiðis:

“*Stk. 5.* Fiskifar, ið ikki frammanundan hevur veiðiloyvi, er avmarkað til bert at fiska av tillutaðu nøgdunum sambært endaligu tilsøgnini. Er loyvi givið ávísingum fiskifari til royndarveiðu, sambært stk. 1, eftir ávísingum fiskaslagi í samhangandi tíðarskeið áljóðandi í minsta lagi 5 ár, kann landsstýrismaðurin eftir umsókn lata fiskifari fiskiloyvi til ávísingum fiskaslagið, um mett verður, at grundarlag er fyri varandi og burðardyggum fiskiskapi, og treytirnar í royndarloyvunum annars hava verið loknar, og loyvishavarin lýkur vanligu treytirnar ásettar í §§ 11-13.

Fiskifarið fær tá veiðiloyvi, ávikavist fiskiloyvi í bólki 5, um fiskifarið frammanundan ikki hevur veiðiloyvi, ávikavist fiskiloyvi, og rættindini til ávísingum fiskaslagið verða tá knýtt at tí ávísingum fiskifarinum í fiskiloyvi.”

§ 2

Henda løgtingslóg kemur í gildi dagin eftir, at hon er kunngjørd.

Kapittul 1. Almennar viðmerkingar

1.1. Orsakir til uppskotið

Avgerð er tikin um ikki at luta út kvotur til vinnuligar royndir og verkætlanir, sambært § 49, stk. 1, í 2020. Ætlanin er heldur at lýsa eftir vinnuligum royndum og verkætlanum í 2021, har kvotur av svartkjafti verða partur av samlaða grundarlagnum, ið søkjast kann eftir, eins og móguleiki skal vera fyri at søkja um kvotu í sambandi við ítøkilig keyp av fiskifari, uttan at seta fiskifarinum treyt um veiðiloyvi, soleiðis at nýggjar aktørar við teirra egnu fiskiførum kunnu sleppa fram at fiskirættindum, um mett verður, at grundarlag er fyri at ganga tílíkari umsókn á møti. Fiskifør uttan veiðiloyvi kunnu tó bert fiska av kvotum sambært § 49, stk. 1, 2. pkt. og § 50, stk. 1 og 4 (royndarfiskiskapur og vinnuligar fiskiroyndir).

1.2. Galdandi lóggáva

Sambært galdandi lóggávu skal landsstýrismaðurin, sambært § 14, stk. 1, seta 8,5% av tøku føroysku kvotuni av til vinnuligar royndir og verkætlanir, haruppi eru verandi menningarkvotur longu bundnar upp, t.v.s. 4 ára menningarkvotur og ein 1 ára menningarkvota frá des. 2019, sum gongur út í des. 2020.

Sambært galdandi lóg hevur landsstýrismaðurin skyldu til at seta júst 8,5% av tøku føroysku kvotuni av til endamálið. Avbjóðingin er, at tað í 2020 er tikin avgerð um ikki at lata kvotu út til vinnuligar royndir og verkætlanir, sambært § 49, stk. 1. Gjørt er av, at avlopsnøgdir av norðhavssild, makreli og svartkjafti, sambært § 14, stk. 1, og norðhavssild og makreli, sambært § 15, stk. 1, nr. 2 og 3 og stk. 2, ið sambært galdandi lóg áttu at verið settar av til vinnuligar royndir og verkætlanir, sambært § 49, stk. 1, verða útsettar til 2021. Svartkjafturin, sambært § 15, stk. 1, nr. 1, er longu í 2020 skipaður sambært vanligu reglunum, sbr. § 15 a. Leggast kann afturat, at í september í 2020 vóru 40% av nøgdunum, sambært § 15, stk. 1, nr. 2 og 3 og stk. 2, settar av til at styrkja um verandi skiparakstur, sbr. § 49, stk. 2 í lógini (ískoytiskvotur).

Sambært galdandi lóg ber ikki til at fáa kvotur til vinnuligar royndir og verkætlanir til egið fiskifar uttan veiðiloyvi, eins og tað er sett sum treyt fyri royndarfiskiskap og vinnuligar fiskiroyndir, at kvotan verður fiskað við fiskifari við veiðiloyvi, sbr. § 50, stk. 1 og 4. Treytin um veiðiloyvi ger tað sostatt ómøguligt hjá nýggjum aktørum at fiska kvoturnar við egnum fiskifari, tí tílíkt fiskifar verður ofta keypt uttan veiðiloyvi.

1.3. Endamálið við uppskotinum

Eitt av endamálunum er at flyta kvotur til vinnuligar royndir og verkætlanir frá 2020 til 2021. Harumframt er eitt annað endamál, at tað skal bera til at fáa lut í kvotu til vinnuligar royndir og verkætlanir í sambandi við skipakeyp uttan treyt um veiðiloyvi, sbr. § 49, stk. 1, 2. pkt. Hetta merkir tó, at viðkomandi rættindahavari bert kann fiska tær í tilsøgnini nevndu nøgdir við egnum fiskifari uttan veiðiloyvi. Ein kann sostatt ikki í skiftistíðini til og við 31. des. 2021 fiska fyri onnur uttan veiðiloyvi, ávikavist fiskiloyvi í bólki 5, uttan so, at ein er fevndur av skiftisreglunum í §§ 8-10, t.v.s., at ein hevur havt rættindi frá lótingslóg um fyrisiting av sjófeingi við inn í lógina frá 1. jan. 2020, sum gevur rættindi til at halda áfram.

Eitt triðja endamál er, at skotið verður upp, at tað eisini skal bera til at fiska kvotur í sambandi við royndarfiskiskap og vinnuligar fiskiroyndir uttan veiðiloyvi, sbr. § 50, stk. 1 og 4 í uppskotinum.

Um sama fiskifaruttan veiðiloyvi hefur fingið loyvi til at fiska kvotu sambært § 49, stk. 1, 2. pkt. og § 50, stk. 1 og 4, eru tað bert viðkomandi kvotur, ið kunnu fiskast við tí fiskifariuttan veiðiloyvi. Møguleiki verður tó at fáa veiðiloyvi við støði í § 50, stk. 1, um treytirnar í lógini fyri hesum eru loknar, og fiskifarið ikki hefur veiðiloyvi frammanundan.

1.4. Samandráttur av nýskipanini við uppskotinum

Nýskipanin er tann, at kvota ætlað til vinnuligar royndir og verkætlanir, sambært § 49, stk. 1, verður flutt til 2021. Nýskipanin er eisini, at kvota kann verða latin í sambandi við keyp av fiskifariuttan veiðiloyvi, sum, við støði í tillutaðum rættindum til vinnuligar royndir og verkætlanir, royndarfiskiskap og vinnuligar fiskiroyndir, kann troyta hesi rættindiuttan veiðiloyvi við tí fiskifari, sum er nevnt í tilsøgnini.

1.5. Ummæli og ummælisskjal

Uppskotið hefur verið til ummælis hjá Fiskivinnuráðnum, Felagnum Trolbátar og Vørn.

.....
.....
.....

Kapittul 2. Avleiðingarnar av uppskotinum

2.1. Fíggjarligar avleiðingar fyri land og kommunur

Ongar útreiðslur eru av lógaruppskotinum, og lógaruppskotið er ikki partur av broytingum í einum samlaðum lógarverki. Tó inniber broytingin, at eingin veiða verður í 2020 av avlopsnøgðunum av makreli, norðhavssild og svartkjafti, sambært § 14, stk. 1, og makreli og norðhavssild, sambært § 15, stk. 1, nr. 2 og 3 og stk. 2, og tískil fær landið heldur einki veiðigjald av veiðu av nevndu nøgðum í 2020. Talan er um eina reina flyting frá 2020 til 2021. Av veiðuni av svartkjafti, sum sambært § 15, stk. 1, nr. 1 í 2020 er skipað sambært vanligu reglunum í § 22, stk. 1 og § 23, stk. 2, sbr. § 15 a, verður goldið veiðigjald í 2020.

2.2. Umsitingarligar avleiðingar fyri land og kommunur

Fyri landið inniber broytingin, at fortreytirnar fyri umsitingarliga arbeiðinum at orða metingaraskjøl, oyðibløð, kunngerðir, tilmæli, avgerðarskriv o.a. í sambandi við vinnuligar royndir og verkætlanir, sambært § 49, stk. 1, verður broytt í mun til treytir, fiskasløg og nøgdir, og tað arbeiðið skal sostatt í ávísan mun tillagast nýggju fortreytunum.

2.3. Avleiðingar fyri vinnuna

Uppskotið hefur neiligar avleiðingar fyri tann partin av vinnuni, sum í 2020 hefur fyrireikað umsóknir o.a. við vón um at fáa lut í kvotum settar av til vinnuligar royndir og verkætlanir sambært § 49, stk. 1. Hesir umsøkjarar mugu bíða til 2021. Hinvegin verður talan um størri nøgdir, eins og møguleiki verður fyri at fáa lut í svartkjaftakvotu, samstundis sum møguleiki verður fyri at søkja um kvotu í sambandi við keyp av fiskifari. Tó skulu umsøkjarar helst tillaga verandi umsóknartilfar ella senda inn nýtt umsóknartilfar. Kunnað verður nærri um hetta seinni, verður uppskotið samtykt.

2.4. Avleiðingar fyri umhvørvið

Mett verður ikki, at uppskotið hefur avleiðingar fyri umhvørvið.

2.5. Avleiðingar fyri serstøk øki í landinum

Mett verður ikki, at uppskotið hefur avleiðingar fyri serstøk øki í landinum.

2.6. Avleiðingar fyri ávísar samfelagsbólkar ella felagsskapir

Mett verður ikki, at uppskotið hevur avleiðingar fyri ávísar samfelagsbólkar ella felagsskapir.

2.7. Millumtjóðasáttmálar á økinum

Í mun til millumtjóðasáttmálar á økinum kann sagt vera frá, at har sum Føroyar sum land í mesta lagi kunnu flyta sær 10% av ófiskaðari kvotu av makreli, norðhavssild og svartkjafti frá 2020 til 2021, kann vandi vera fyri, at farið verður upp um tey 10 prosentini, hóast tað ikki kann staðfestast í løtuni. Í ávísu kunngerðunum fyri ávikavist makrel, norðhavssild og svartkjaft er longu ásett, at rættindahavari kann flyta upp til 10% av ófiskaðari kvotu í 2020 til at verða fiskað í 2021.

2.8. Tvørgangandi millumtjóðasáttmálar

1) Hoyvíkssáttmálin

Uppskotið verður ikki mett at hava nakrar avleiðingar fyri Hoyvíkssáttmálan.

2) Evropeiski mannarættindasáttmálan, EMRS

Uppskotið verður ikki mett at hava nakrar avleiðingar fyri EMRS.

3) Sáttmáli Sameindu Tjóða um rættindi hjá einstaklingum, ið bera brek

Uppskotið verður ikki mett at hava nakrar avleiðingar fyri Sáttmála Sameindu Tjóða um rættindi hjá einstaklingum, ið bera brek.

2.9. Markaforðingar

Mett verður ikki, at nakrar markaforðingar eru á økinum.

2.10. Revsing, fyrisitingarligar sektir, pantheimildir ella onnur størri inntriv

Lógaruppskotið hevur ikki ásetingar um revsing, fyrisitingarligar sektir ella pantheimildir, ella á annan hátt ger størri inntriv í rættindi hjá fólki.

2.11. Skattir og avgjöld

Ongar ásetingar eru í uppskotinum viðvíkjandi skatti og avgjöldum.

2.12. Gjöld

Ongar ásetingar eru í uppskotinum viðvíkjandi gjöldum.

2.13. Áleggur lógaruppskotið likamligum ella lögfrøðiligum persónum skyldur?

Nei.

2.14. Leggur lógaruppskotið heimildir til landsstýrismannin, ein stovn undir landsstýrinum ella til kommunur?

Nei.

2.15. Gevur lógaruppskotið almennum myndugleikum atgongd til privata ogn?

Nei.

2.16. Hevur lógaruppskotið aðrar avleiðingar?

Nei.

2.17. Talvan: Yvirlit yvir avleiðingarnar av lógaruppskötinum

	Fyri landið ella landsmyndugleikar	Fyri kommunalar myndugleikar	Fyri pláss ella øki í landinum	Fyri ávísar samfelagsbólkar ella felagsskapir	Fyri vinnuna
Fíggjarligar ella búskaparligar avleiðingar	Ja	Nei	Nei	Nei	Ja
Umsitingarligar avleiðingar	Ja	Nei	Nei	Nei	Nei
Umhvørvisligar avleiðingar	Nei	Nei	Nei	Nei	Nei
Avleiðingar í mun til altjóða avtalur og reglur	Ja	Nei	Nei	Nei	Nei
Sosialar avleiðingar			Nei	Nei	

Kapittul 3. Serligar viðmerkingar

3.1. Viðmerkingar til ta einstøku greinina

Til nr. 1 og 3

Í sambandi við eftirkanning av treytunum um ognarviðurskifti kann landsstýrismaðurin krevja upplýsingar og váttanir frá eigaranum av fiskifarinum og krevja, at eigarin av fiskifarinum útvegar upplýsingar og váttanir frá nevndarlimum, stjórn, ráðgevum, fíggjarstovnum o.ø. Landsstýrismaðurin kann krevja føroyska týðing av skjølum.

Samanfall er ikki altíð millum eigaran av fiskifarinum og rættindahavaran. Tí er neyðugt eisini at kunna krevja upplýsingar og váttanir frá rættindahavaranum.

Grein 11, stk. 8 verður tí broytt, soleiðis at ikki bara eigarin av fiskifarinum, men eisini rættindahavarin kann verða kravdur at útvega upplýsingar í samband við eftirkanning av treytum um ognarviðurskifti.

Sama áseting verður sett inn í skiftisregluna í § 12 fyrri verandi feløg, so eingin ivi er um, at kravið um at útvega upplýsingar eisini er galdandi fyrri feløg, ið eru fevnd av skiftisregluni.

Til nr. 2 og 4

Avleiðingin, um at treytin um ognarviðurskifti ikki er lokin, er, at veiðiloyvið fellur aftur til landið. Tá veiðiloyvið fer úr gildi, fara øll veiðirættindi samstundis úr gildi sambært § 7, stk. 1.

Við hesi lógarbroyting verður skotið upp, at tað skal bera til at fiska kvotur í sambandi við royndarfiskiskap og vinnuligar fiskiroyndir uttan veiðiloyvi. Tí er neyðugt at tillaga reglurnar um, hvørjar avleiðingarnar eru av ikki at lúka treytirnar um ognarviðurskifti.

Í § 11, stk. 9 og § 12, stk. 4 verður ásett, at um rættindahavari uttan veiðiloyvi ekki lýkur treytirnar um ognarviðurskipti, falla öll veiðirættindini hjá rættindahavaranum aftur til landið. Harvið missir rættindahavarin eisini möguleikan fyri at fáa veiðiloyvi við stöði í rættindunum, ið rættindahavarin hefur.

Til nr. 5

Sambært galdandi rætti skal landsstýrismaðurin, sambært § 14, stk. 1, seta 8,5% av tøkum føroysku kvotuni av til vinnuligar royndir og verkætlanir, haruppi eru verandi menningarkvotur. Av tí, at summar menningarkvotur ikki vóru lagdar um til egna árskvotur, og aðrar ongantíð komu í gongd, og aftur aðrar gingu út, áðrenn lógin kom í gildi 1. jan. 2020, eru nøkur túsund tons av makreli, norðhavssild og svartkjafti tøk fyri at rökka teimum 8,5 prosentunum, sum landsstýrismaðurin hefur skyldu at seta av til vinnuligar royndir og verkætlanir. Fyrr í ár var avgerð tikin um ikki at luta svartkjaft út til vinnuligar royndir og verkætlanir, sbr. § 15 a, og seinni í ár var gjørt av ikki at luta nakað út yvirhøvur í 2020 til vinnuligar royndir og verkætlanir sambært § 49, stk. 1.

Ítøkiliga er talan um avlopsnøgdir frá skipanini við menningarkvotum, sambært § 60 í løgtingslóg um fyrisiting av sjófeingi, av makreli, norðhavssild og svartkjafti, sum eftir stillingar frá 2019 til 2020 í mesta lagi eru 2.295 tons av makreli; 2.152 tons av norðhavssild og 3.360 tons av svartkjafti. Um seinasta 1 ára menningarkvotan frá 2019 skuldi verið lögð um til egna árskvotu, eru 765 tons minni av makreli og 898 tons minni av norðhavssild - eftir stillingum frá 2019 til 2020. Upprunaliga tilsøgnin frá 2019 í hesum eina føri var áljóðandi 500 tons av makreli og 1.000 tons av norðhavssild.

Ásetingin í uppskotinum til § 14 a ger, at landsstýrismaðurin, hóast ásetingina í § 14, stk. 1, ikki skal luta hesar avlopsnøgdir út kortini, men at tær, saman við kvotunum sambært § 15, stk. 1, nr. 2 og 3 og stk. 2, koma afturat tí, sum verður sett av til vinnuligar royndir og verkætlanir í 2021. Avlopsnøgdirnar, sambært § 14, stk. 1, verða sostatt lagdar afturat alt loyvistíðarskeiðið, tí bert á tann hátt verður treytin um 8,5% rokkin, tó umlagdar kvotur tiknar burtur av, sbr. § 10, stk. 4, 1. pkt.

Sambært síðst nevndu áseting er ásett, at tá ið menningarkvota verður lögð um, verður tikið av teimum 8,5 prosentunum.

Til nr. 6

Sambært § 15, stk. 1 í galdandi lóg skal landsstýrismaðurin seta 8,7% av heildarkvotuni av ávikavist makreli og norðhavssild av til vinnuligar royndir og verkætlanir. Harumframt skal landsstýrismaðurin seta 14,8% av heildarkvotuni av svartkjafti av til vinnuligar royndir og verkætlanir. Verður farið upp um mörkini í § 15, stk. 1, skal alt tað, ið fer upp um, setast av til vinnuligar royndir og verkætlanir. Ítøkiliga er talan um 4.260 tons av makreli og 8.095 tons av norðhavssild, sum verða flutt frá 2020 til at luta út í 2021.

Fyrr í ár var lógarbroyting samtykt, ið heimilar landsstýrismanninum í kunngerð at víkja frá treytini um at seta svartkjaft, sambært § 15, stk. 1, nr. 1, av til vinnuligar royndir og verkætlanir, sbr. § 15 a. Við uppskotinum til § 15 b verður nú ásett, at nøgdirnar av makreli og norðhavssild, sum í 2020, sambært § 15, stk. 1, nr. 1 og 2 og stk. 2, áttu at verið settar av til vinnuligar royndir og verkætlanir, koma afturat nøgðunum, sum skulu setast av í 2021. Hetta er tó bert galdandi fyri 2021, og tískil vera nøgdirnar av makreli og norðhavssild árinum 2022 og frameftir lægri. Svartkjafturin er við broytingini í § 15 a í 2020 longu skipaður eftir vanligu reglunum í § 22, stk. 1 og § 23, stk. 2, og tískil kemur svartkjaftur frá 2020, sambært

§ 15, stk. 1, nr. 1, ekki afturat nógdunum settar av í 2021 – bert avlopsnógdir av svartkjafti, sambært § 14, stk. 1, áljóðandi 3.360 tons, sbr. serligu viðmerkingarnar til nr. 1 omanfyri.

Til nr. 7

Ásetingin inniber, at kvotur til vinnuligar royndir og verkætlanir, har umsøkjari eisini skal vísa á fiskifar við veiðiloyvi ella við fiskiloyvi í bólki 5, eru fevndar av 1. pkt. Ásetingin í 2. pkt. heimilar landsstýrismanninum at luta kvotu út til umsøkjarar í sambandi við keyp umsøkjarans av fiskifari uttan treyt um veiðiloyvi. Broytingin inniber, at tað ikki er neyðugt hjá umsøkjara at hava veiðiloyvi til at fiska júst kvotuna sambært § 49, stk. 1, 2. pkt. Viðkomandi kann tó bert við ítøkiligá fiskifarinum uttan veiðiloyvi fiska ta tillutaðu kvotuna sambært tilsøgnini. Sama meginregla ger seg galdandi viðvíkjandi kvotum sambært § 50, stk. 1 og 4. Broytingin inniber, at sama fiskifar uttan veiðiloyvi kann fiska av nógdum til vinnuligar royndir og verkætlanir, sambært § 49, stk. 1, 2. pkt., og § 50, stk. 1 (royndarfiskiskapur) og 4 (vinnuligar fiskiroyndir), um loyvishavari eisini hevur fingið tilsøgn um hetta slagið av fiskiskapi.

Hóast hetta er ásett, at áðrenn endalig tilsøgn kann verða givin, skal fiskifarið lúka treytirnar sambært § 5, stk. 1, nr. 2-5. Sostatt verður arbeitt við einari treytaðari fyribils tilsøgn, áðrenn endalig tilsøgn kann verða latin. Endalig tilsøgn er treytað av, um landsstýrismaðurin við stóði í tilfari frá umsøkjaranum og upplýsingum annars metir, at íløgan kann bera seg við teimum minstu nógdunum, ið søkt verður um, og at skipið veruliga er keypt, og beinanvegin er klárt til fiskiskap, sum verður sett sum treyt í kunngerð við heimild í § 49, stk. 1, so virði ikki fara fyri skeyti. Hetta inniber sostatt, at um neyðugt er við munandi størri nógdum, enn ráðiligt er at geva einum umsøkjara, fellur umsóknin í raðfestingini. Endamálið er at lata møguligar nýggjar aktørar royna seg sum eigarar av fiskifari, tó uttan so, at øll kvotan bert verður latin einum umsøkjara.

Eftir fimm árum er sambært lógini heimilað landsstýrismanninum at leggja vinnuligu royndarkvotuna um til egna árskvotu við 12 ára gildistíð, um allar treytir hava verið hildnar í loyvistíðarskeiðnum. Vinnuligu royndarkvoturnar verða latnar fyri eitt ár í senn og eftirmettar á hvørjum ári. Allar broytingar í viðurskiftunum skulu, sambært stk. 8, framvegis góðkennast av landsstýrismanninum, t.d. um ognarviðurskiftini broytast, ella skipakeypið ikki gjørdist veruligt og varandi, so er heimilað landsstýrismanninum at taka neyðug stig til tess at fáa viðurskiftini í rættlag, haruppií at taka kvotuna aftur.

Til nr. 8

Talan er um eina fylgibroyting av uppskotinum til § 49, stk. 1. Hetta merkir, at teir umsøkjarar, sum fáa lut í kvotu sambært § 49, stk. 1, 1. pkt. framvegis skulu lúka treytina um at vísa á fiskifar við veiðiloyvi ella fiskiloyvi í bólki 5.

Til nr. 9

Talan er um eina fylgibroyting av uppskotinum til § 49, stk. 1, soleiðis at serstakt fiskiloyvi verður latið fiskiførum við veiðiloyvi og fiskiloyvi í bólki 5 í sambandi við kvotur sambært § 49, stk. 1, 1. pkt. ávikavist uttan veiðiloyvi og fiskiloyvi í bólki 5 í sambandi við kvotur sambært § 49, stk. 1, 2. pkt. og stk. 2.

Til nr. 10

Ásetingin merkir, at tað bara er í mun til vinnuligar royndir og verkætlanir, sambært § 49, stk. 1, 1. pkt., at landsstýrismaðurin kann geva undantak frá treytini um veiðiloyvi. At fiska av

kvotum, sambært § 49, stk. 1, 2. pkt., er longu við lógarbroytingini undantikið treytini um veiðiloyvi í mun til júst tær nøgdirnar.

Fyri at landsstýrismaðurin, sambært § 49, stk. 1, 1. pkt., skal kunna geva fiskiførum undantak frá treytini um veiðiloyvi, er høvuðsreglan framhaldandi, at bara føroyskt skrásett fiskifør við veiðiloyvi kunnu fáa serstakt loyvi til at fiska kvotur til vinnuligar royndir og verkætlanir sambært § 49, stk. 1, 1. pkt. Heimild er tó at víkja frá hesum kravi í serligum føri, t.d. tá talan er um vinnuligar royndir og verkætlanir sambært stk. 1, 1. pkt., sum krevja serlig fiskifør ella tøkni, sum als ikki er tøk í føroyska fiskiflotanum.

Til nr. 11-13

Treytin um veiðiloyvi verður strikað, og tískil er tað ikki ein treyt, at fiskifarið hefur veiðiloyvi fyri at fáa loyvi til royndarfiskiskap ella vinnuligar fiskiroyndir sambært § 50, stk. 1 og 4. Vikið verður somuleiðis frá treytini í mun til treytina um fiskiloyvi í bólki 5. Sama fiskifar kann fáa tillutað rættindi at fiska kvotu sambært § 49, stk. 1, 2. pkt. og § 50, stk. 1 og § 50, stk. 4. Tó er ikki loyvt uttan veiðiloyvi at fiska við fiskiførum uttan veiðiloyvi, ávikavist fiskiloyvi í bólki 5, fyri onnur í skiftistíðini til og við 31. des. 2021.

Til nr. 14

Talan er um eina nágreining, tí verandi orðing er ikki nóg greið, tá ið hugtakið “royndarveiðu” verður nýtt í mun til heimildina at leggja um. Talan er bert um royndarfiskiskapin sambært stk. 1. Um treytir í lóggávuni annars eru loknar, kann landsstýrismaðurin eftir í minsta lagi fimm árum geva ávísa fiskifarinum varandi loyvi til at fiska ávíst fiskaslag, sum roynt hefur verið eftir. Um fiskifarið, sum brúkt er gjøgnum øll árin til royndarfiskiskapin, ikki hefur veiðiloyvi frammanundan, kann tað tá fáa veiðiloyvi, um treytir fyri hesum sambært lógini annars eru hildnar í loyvistíðarskeiðnum, og um landsstýrismaðurin velur at brúka heimildina. Um fiskifarið hinvegin hefur veiðiloyvi frammanundan, kann fiskifarið tá fáa varandi fiskiloyvi til at troyta tey rættindi, sum vóru latin sambært § 50, stk. 1. Sami møguleiki ger seg ikki galdandi viðvíkjandi vinnuligum fiskiroyndum sambært § 50, stk. 4.

Til § 2

Uppskotið kemur í gildi dagin eftir, at tað er kunngjørt.

Fiskimálaráðið, dagfesting

Jacob Vestergaard
landsstýrismaður

/ Rógvi Reinert

Yvirlit yvir fylgiskjøl:

Fylgiskjal 1: Javntekstur

Fylgiskjal 2:

Fylgiskjal 3: